

رمضان: ماہ تزکیہ و جہاد

سید منور حسن

رمضان المبارک کی آمد سے ہر صاحب ایمان کے دل کی کلی کھل اٹھی ہے۔ ہر چہار طرف رمضان کی آمد اور اس کے استقبال کے لیے طبیعتوں کو آمادہ کرنے کے سامان فراہم کیے جا رہے ہیں۔ ہر وہ شخص جو اپنے آپ کو جانتا پہچانتا ہے اور اپنے زندگی کے شب و روز اور معمولات سے واقف ہے، لازم ہے کہ وہ اس ماہ مبارک کا بڑی بے چینی سے انتظار کرے، اس کے استقبال کی تیاری کرے، اور بحیثیت مجموعی اللہ تعالیٰ کے ساتھ رابطے کی جو شکلیں رمضان المبارک میں نظر آتی اور دکھائی دیتی ہیں، ان کا نہ صرف پہلے سے احاطہ کرے، بلکہ ان تمام حوالوں سے اپنی زندگی کو اس ماہ مبارک میں مکمل طور پر تبدیل کرنے اور یکسوئی اور طمانیت کے ساتھ اپنے رب سے رجوع کرنے کا فیصلہ کرے۔

نبی اکرم صلی اللہ علیہ وسلم کا یہ معمول تھا کہ جب آپ رجب کا چاند دیکھتے تھے تو یہ دعا فرماتے تھے: **اللّٰهُمَّ بَارِكْ لَنَا فِي رَجَبٍ وَشَعْبَانَ وَبَلِّغْنَا رَمَضَانَ**، (اے اللہ! ہمیں رجب اور شعبان کی برکتیں عطا فرمائے، اور رمضان المبارک تک پہنچا دیجیے)۔ ماہ رمضان کی آمد سے دو مہینے پہلے ہی آپ کی طبیعت کا یہ اشتیاق چھلکا پڑتا تھا۔ رمضان المبارک کا استقبال کرنے کے لیے طبیعتوں کو جس طرح آمادہ ہونا چاہیے، اس دعا میں اس کا احاطہ کر دیا گیا ہے۔ اس کے ذریعے آپ صلی اللہ علیہ وسلم نے اپنی امت کو رمضان المبارک سے بھرپور استفادہ کرنے کی ترغیب دی ہے تاکہ اس کی برکتوں کو سمیٹا جاسکے، اس کی رحمتوں کا سزاوار ہوا جاسکے، اس سے مغفرت کے پروانے

حاصل کیے جاسکیں، دوزخ سے آزادی حاصل کی جائے اور نجات کی جانب چلا اور بڑھا جاسکے۔

● نبی اکرمؐ کا رمضان کے لیے اشتیاق: نبی اکرم صلی اللہ علیہ وسلم کے شوق، انتظار اور اشتیاق کا اظہار اس حدیث سے بھی ہوتا ہے جس میں یہ واقعہ بیان کیا گیا ہے کہ آپ صلی اللہ علیہ وسلم اپنی مسجد میں تشریف لائے اور اپنے منبر کی طرف بڑھے۔ جب پہلی سیڑھی پر قدم رکھا تو لوگوں نے سنا، آپ کی زبان مبارک سے کلمہ نکلا: ”آمین“۔ آپ دوسری سیڑھی پر پہنچے، تو پھر فرمایا: ”آمین“۔ تا آنکہ آپ نے تیسری سیڑھی پر قدم رنج فرمایا اور لوگوں نے پھر آپ کی زبان مبارک سے سنا: ”آمین“۔ آپ کے خطبہ ارشاد فرمانے کے بعد صحابہ کرامؓ نے عرض کیا کہ یا رسول اللہ ایک انوکھی سی صورت آج ہمارے سامنے آئی ہے۔ آپ کی زبان مبارک سے تین دفعہ ہم نے آمین کا کلمہ سنا ہے لیکن اس سے پہلے اور اس کے بعد ہم کوئی ایسی بات نہ جان سکے جس سے یہ معلوم ہوتا کہ یہ آمین کس بات پر کہی گئی ہے۔ آپ نے ارشاد فرمایا کہ: جبرئیل امین تشریف لائے تھے۔ جب میں نے پہلی سیڑھی پر قدم رکھا تو انھوں نے فرمایا کہ ہلاک اور برباد ہو جائے وہ شخص جو اپنے بوڑھے ماں باپ کو یا ان میں سے کسی ایک کو اپنی زندگی میں پائے اور پھر بھی اس کی مغفرت نہ ہو سکے۔ میں نے اس پر کہا کہ آمین۔ فرمایا کہ جب میں نے دوسری سیڑھی پر قدم رکھا تو جبرئیل امین نے فرمایا کہ ہلاک ہو جائے وہ شخص کہ جس کے سامنے نبی اکرم صلی اللہ علیہ وسلم کا نام نامی اسم گرامی لیا جائے اور پھر بھی وہ آپ پر درود نہ بھیجے تو میں نے کہا کہ آمین۔ جب میں نے تیسری سیڑھی پر قدم رکھا تو جبرئیل نے کہا کہ ہلاک ہو جائے وہ شخص جو رمضان جیسا رمتوں اور برکتوں والا مہینہ پائے اور پھر اس کی مغفرت نہ ہو سکے تو میں نے کہا کہ آمین۔

اس حدیث کو بالعموم ایسے بیان کیا جاتا ہے جیسے جبرئیل امین نے کوئی بد دعا کی ہو اور حضور نبی کریم صلی اللہ علیہ وسلم نے اس کی تصدیق فرمائی ہو۔ حالانکہ بات اس سے مختلف ہے۔ جب چاروں طرف بہار کا موسم ہو، پورا معاشرہ لہلہا رہا ہو، دُور تک پھیلا ہوا منظر گل و گلزار بنا ہوا ہو اور ہر گرا پڑا بیج برگ و بار لا رہا ہو، چٹانیں بھی سبزہ اگل رہی ہوں اور پتھروں سے بھی سبزے کی نمونظر آتی ہو، ان حالات کے اندر بھی اگر کوئی بیج واقعی گرا پڑا رہ جائے، برگ و بار نہ لاسکے، اور اپنی نمو اور افزائش کا سلسلہ شروع نہ کر سکے، تو اس کے لیے بد دعا کی نہیں بلکہ یہ بتانے

کی ضرورت ہے کہ واقعی وہ اس قابل تھا کہ ہلاک ہو جائے۔ بالفاظ دیگر اس حدیث کے اندر ترغیب و تشویق اور تحریص کی ایک پوری دنیا آباد ہے کہ رمضان المبارک کو سمجھو، اس کے شب و روز کی برکات کو جانو اور پہچانو، اس میں جو کچھ حسنات پنہاں ہیں، ان کو حاصل کرنے کے لیے اپنے دامن کو پھیلاؤ۔ اپنے رب سے رجوع کرنے کے جو عنوانات ہو سکتے ہیں، ان کو سجاؤ۔ جنت کے سارے دروازے کھلے ہوئے ہیں، دوزخ کے سارے دروازے بند کر دیے گئے ہیں۔ شیاطین قید کر دیے گئے ہیں، نیکی کرنا آسان ہو گیا ہے۔ برائی اور گناہ کے لیے حالات کے اندر ایک ناسازگاری، اور طبیعتوں کے اوپر ایک گرانی جو پہلے نہ بھی پائی جاتی ہو، موجود ہے۔ ہر شخص یہ مصمم ارادہ کر لے، یہ نیت دل کی گہرائی کے اندر سمولے کہ بہت سے رمضان المبارک یوں ہی گزر گئے ہیں لیکن اس رمضان کو یوں ہی نہیں گزرنے دینا ہے، بلکہ اس کے اندر جو کچھ برکات موجود ہیں، ان سے استفادہ کرنا ہے۔ دل و دماغ کی دنیا میں جو کانٹے بچھے ہوئے ہیں، منکرات کے جو جھاڑ جھنکار نظر آتے ہیں، معصیت کے جو طوفان اٹھے ہوئے ہیں، گناہ کے لیے لذت اور اللہ تبارک و تعالیٰ کی نافرمانی کی طرف بڑھنے میں کوئی تدخّل نظر نہیں آتی ہے، ان تمام چیزوں سے چھٹکارا حاصل کرنا ہے۔

● استقبال رمضان کے تقاضے: استقبال رمضان اور اس کی برکات کے حوالے سے نبی اکرم صلی اللہ علیہ وسلم نے ایک عظیم الشان خطبہ ارشاد فرمایا، اس کا ایک ایک لفظ ایسا ہے کہ ہر لفظ سے انسان رہنمائی حاصل کرے، طبیعتوں کے اندر ایک گداز کی کیفیت پیدا ہو۔ ایک خوف اور خشیت کی کیفیت محسوس ہو کہ کہیں یہ رمضان بھی پہلے رمضان کی طرح گزر نہ جائے۔ اگر یوں ہی گزر گیا تو پھر ہائے وائے کرنا اور ہاتھ ملتے رہنا بے معنی ثابت ہوگا۔ شعبان کی آخری شب میں حضور نبی کریم صلی اللہ علیہ وسلم نے اپنے صحابہؓ کو جمع کر کے ارشاد فرمایا کہ اے لوگو! تم پر ایک بہت بابرکت مہینہ سایہ فگن ہونے والا ہے۔ جس کا پہلا عشرہ رحمت ہے، دوسرا عشرہ مغفرت، اور تیسرا عشرہ دوزخ سے آزادی اور نجات ہے۔ اس ماہ مبارک میں ایک رات ایسی ہے، جس کو شب قدر قرار دیا گیا، اس رات میں کھڑے رہنا اور اپنے رب سے لو لگانا، طبیعت مانق نہ ہو، دل متوجہ ہوتا نہ ہو، لیکن اس رات کی ہر ساعت اور لمحے سے بھرپور استفادے کی کوشش کرنا کہ وہ

رات ہزار مہینوں سے بہتر ہے۔ بندگی رب کی مسافت جو عام دنوں میں شاید ہزار مہینوں میں بھی طے نہ ہو سکے اور بندہ اپنے رب سے قربت کی منزلیں ہزار مہینوں میں بھی پار نہ کر سکے، اس ایک رات کی چند ساعتوں کے اندر اللہ تبارک و تعالیٰ نے اپنے خاص فضل سے وہ ساری رحمتیں، برکتیں اور مغفرتیں سمودی ہیں کہ اس ایک رات کے اندر ہزار مہینوں کا سفر طے ہو جاتا ہے، اور بندہ اپنے رب سے قربت کے تمام نشانات منزل کو دیکھتا ہوا منزل تک پہنچ جاتا ہے۔

نبی اکرم صلی اللہ علیہ وسلم نے پھر فرمایا کہ یہ صبر کا مہینہ ہے اور صبر کا صلہ جنت ہے۔ یہ ہمدردی اور غم خواری کا مہینہ ہے۔ جو شخص اس ماہ مبارک میں روزے دار کا روزہ افطار کرائے تو اس روزے دار کے اجر میں کوئی کمی کیے بغیر بارگاہ رب العزت سے اس افطار کرانے والے کو بھی اس روزے دار جتنا اجر اور ثواب مل جاتا ہے۔ صحابہ کرامؓ میں نیکی کے معاملے میں سبقت لے جانے، خیر کا کوئی عنوان ترک نہ کرنے اور اس تک پہنچنے کی کوئی سبیل تلاش کرنے کی آرزو، خواہش اور تڑپ بدرجہ اتم موجود تھی۔ حضرت سلمان فارسیؓ جو اس خطبے کے راوی ہیں، انتہائی ناداری اور کس مہر سی کے عالم میں زندگی گزار رہے تھے اور اکثر صحابہ کرامؓ کی یہی کیفیت تھی، یہ بات سن کر بے قرار ہو گئے اور عالم بے تابی میں حضور نبی کریم صلی اللہ علیہ وسلم سے دریافت کیا کہ حضور ہم جیسے لوگ جنہیں اپنی افطاری کا سامان بھی میسر نہیں ہے، وہ بھلا دوسروں کو کیا افطار کرائیں گے۔ تو کیا ہم اس عظیم اجر، ثواب اور صلے سے، اور خیر کے اس کام سے محروم رہیں گے؟ نیکی کی طرف جانے کی ایک تڑپ اور نیکیوں کا انبار لگانے اور اپنے دامن میں سمیٹ لینے کی کسک ہے کہ یہ بات سنتے ہی بول پڑے ہیں۔ نبی اکرم صلی اللہ علیہ وسلم نے فرمایا کہ نہیں، اگر تم لسی یا پانی کے ایک گھونٹ سے بھی کسی کو افطار کراؤ گے تو اجر اور صلے سے محروم نہ رہو گے۔ ہاں، اگر کسی کے اندر یہ استطاعت ہے کہ وہ روزے دار کو پیٹ بھر کر کھانا کھلائے، تو روز محشر وہ حوض کوثر پر جام کوثر سے فیض یاب ہوگا اور اپنے جگے مقام تک پہنچنے میں اسے پیاس تک محسوس نہ ہوگی۔

● ماہِ قرآن: رمضان المبارک کی برکت اصلاً تو قرآن پاک کے نزول کی وجہ سے ہے۔ اس مہینے میں قرآن پاک نازل ہوا اور پھر جب اللہ تبارک و تعالیٰ کی مشیت نے یہ فیصلہ کیا کہ مسلمانوں پر روزے فرض کیے جائیں تو مہینوں میں اس سے بہتر مہینہ کوئی اور ہو نہیں سکتا تھا جو پہلے

سے بابرکت ہے، رحمتوں کا خزانہ ہے، ہدایت کا مرقع ہے۔ جس میں پہلے سے حق اور باطل کے حوالے سے دلائل موجود ہیں، ایک فرقان کی صورت میں اس کو بیان کر دیا گیا ہے، ایک پیمانے کی صورت میں لوگوں تک پہنچا دیا گیا ہے۔ وہ ماہ مبارک جو نزول قرآن کی وجہ سے پہلے ہی بابرکت تھا اسی میں اللہ تبارک و تعالیٰ نے روزے بھی فرض کیے تاکہ اس کو نور علی نور بنا دیا جائے، اس کے فیض کو دوچند کر دیا جائے۔ اس کی ہدایت انسان کو چاروں طرف سے ایسے گھیر لے کہ اس کے بعد ہدایت کا کوئی اور عنوان زندگی میں باقی نہ رہے۔ شب و روز کے ایک ایک لمحے کے اندر ان گنت دروازے کھلے ہوں جن سے فیض یاب ہو جا سکے، رب سے رجوع کیا جا سکے، تعلق باللہ کی استواری ہو سکے۔ اور اپنے گناہوں، سیاہ کاریوں اور معصیت کے حوالے سے اپنی اصلاح، تزکیہ نفس، اور رب کی طرف چلنے اور بڑھنے کا پروگرام ترتیب دیا جا سکے۔

● آپ کی ہمدردی و غم خواری کے منتظر! حضور نبی کریم صلی اللہ علیہ وسلم نے رمضان المبارک کو ہمدردی و غم خواری کا مہینہ قرار دیا۔ لکھنے اور پڑھنے والا اس کو لکھ کر، پڑھ کر یا سن کر گزر جاتا ہے لیکن کبھی ایک لمحے کے لیے رُک کر، ٹھہر کر آپ نے سوچا کہ اس کا مطلب کیا ہے؟ ہمدردی کس سے کی جائے اور کیسے کی جائے؟ ہمارا معاشرہ مجبوروں اور محروموں کا معاشرہ ہے، قرضوں کے بوجھ تلے دبے ہوئے لوگ ہیں جن کو دو وقت ٹھیک سے کھانے کو میسر نہیں آتا، چادر سر کی طرف لے جائیں تو پیر کھل جاتے ہیں، پیر کی طرف لے جائیں تو سر کھل جاتا ہے۔ لوگ غموں کے بوجھ تلے دبے ہوئے ہیں، کمریں ان کی دوہری ہو گئی ہیں، کم عمری کے اندر لوگ بوڑھے ہو گئے ہیں، غموں کے بوجھ نے ان کو ہلکان کر دیا ہے۔ ان کے دلوں کو پیچھے، زخموں پر پھایا رکھنے اور ان کی کتھاسن کر ان کے دل در دُور کرنے کے لیے ہمدردی کے دو بول بھی کافی ہیں لیکن نبی اکرم صلی اللہ علیہ وسلم کا عمل اور صحابہ کرامؓ کی زندگیاں اس ماہ مبارک کے حوالے سے کھلی کتاب کی طرح سامنے آتی ہیں۔ حضور نبی کریمؐ نے تلقین کی ہے کہ اس بھری پڑی دنیا میں ایسے لوگوں کو تلاش کرو جن کے غموں کو بانٹا جا سکے، جن سے ہمدردی کی جا سکے، جن کے روزوں کے اجر و ثواب کو اپنے حصے کے اندر لکھا جا سکے۔

الحمد للہ ہمارے معاشرے میں افطار پارٹی اور افطار ڈنر کا ایک کلچر موجود ہے۔ اس کو

جاری رہنا چاہیے، اس کے اپنے فوائد ہیں لیکن کبھی آپ نے سوچا کہ میں جب افطار پارٹی کرتا ہوں تو اپنے جیسے لوگوں کو بلاتا ہوں اور چاہتا ہوں کہ اگر مجھ سے بھی بڑے رتے اور شان و شوکت اور سٹیٹس کے لوگ آجائیں تو افطار پارٹی کو چار چاند لگ جائیں گے۔ افطار پارٹی فائیسٹار بن جائے گی۔ اس خواہش کی وجہ سے ہمدردی و غم خواری کے مستحق لوگ محروم اور سوالیہ نشان بنے رہتے ہیں۔ اسی طرح گا ہے ہم سوچتے ہیں کہ یہ جو سڑک پر پتھر کوٹتے رہتے ہیں، روڑے ڈھوتے اور مشقت اٹھاتے رہتے ہیں، ان کا کیا روزہ ہوتا ہوگا؟ حالانکہ یہ بڑا نازک معاملہ ہے۔ روزے دار کی ہر نیکی جس پس منظر اور جس نیت سے کی گئی ہو، جس مشقت کو اٹھا کر اور جس قربانی کا پیکر بن کر کی گئی ہو، اس حساب سے اللہ تعالیٰ ۱۰ گنا سے لے کر ۷۰۰ گنا تک اس کا اجر پھیلاتے اور بڑھاتے ہیں لیکن حدیث قدسی کے مطابق روزہ اس سے مستثنیٰ ہے۔ اللہ تعالیٰ فرماتا ہے کہ بندہ میری خاطر شب و روز کی مشقتیں اٹھاتا ہے، بھوک اور پیاس برداشت کرتا ہے۔ قوی مضحل ہوں، اعصاب جواب دے رہے ہوں، اور دل و دماغ کی دنیاڑی اڑی اور ویران سی ہو، اس کے باوجود بھی وہ میری رضا کے لیے روزے کی طرف آتا ہے تو یہ معاملہ کسی عددی ہندسے پر نہیں چھوڑا جاسکتا۔ اس کا اجر میں ہی دوں گا۔ اور ایک حدیث میں ارشاد ہوتا ہے کہ میں ہی اس کا اجر ہوں، یعنی بندے نے روزہ رکھا اور اسے اس کا رب مل گیا۔ جب رب مل جائے تو پھر کسی اور چیز کی طلب باقی نہیں رہتی ہے۔ ساری نعمتیں قدموں میں ڈھیر ہو جاتی ہیں۔ ساری رحمتیں اور مغفرتیں وسعت دامن کے ساتھ ساتھ چلنے والی ہو جاتی ہیں۔

روزے کی فرضیت کے بارے میں قرآن پاک کی آیات اپنے اندر جوشیرینی، مٹھاس، ٹھنڈک اور طراوٹ لیے ہوئے ہیں اور جس طرح ہر پیرایہ، عنوان میں بندہ اور رب کے درمیان حجابات کو اٹھانے، واشگاف انداز میں تعلق باللہ کی استواری اور آبیاری کرتی ہیں، وہ ایک عجیب اور انوکھا منظر پیش کرتی ہیں۔ جیسا کہ ارشاد باری تعالیٰ ہے:

وَإِنَّا سَأَلْنَا عَبَادَنَا مَنِّي فَمَا نَدَىٰ قَرِيبٌ ۖ ط أَجِيبُهُ ۖ مَخْمُومَةٌ ۚ الصَّاعِ إِذَا
 مَ عَارٍ ۚ فَلْيَسْتَجِيبُوا لِي وَلْيُؤْمِنُوا بِي لَعَلَّهُمْ يَرْشُدُونَ ۝ (البقرہ ۱۸۶:۲) اور
 اے نبی، میرے بندے اگر تم سے میرے متعلق پوچھیں، تو انھیں بتادو کہ میں ان سے

قربیب ہی ہوں۔ پکارنے والا جب مجھے پکارتا ہے، میں اس کی پکار سنتا اور جواب دیتا ہوں۔ لہذا انھیں چاہیے کہ میری دعوت پر لبیک کہیں اور مجھ پر ایمان لائیں۔ (یہ بات تم انھیں سنادو) شاید کہ وہ راہِ راست پالیں۔

اس انداز میں کس قدر اپنائیت، طمانیت اور چاہت ہے، بندوں کی نسبت اپنی طرف فرمائی، میرے بندے کہا!! اور یہ سب روزے کا صلہ ہے۔ بندگی رب کی مسافنتیں طے ہو رہی ہیں، قربتیں پیدا ہو رہی ہیں، فاصلے سمٹ رہے اور دوریاں ختم ہو رہی ہیں۔

● بندگی رب اور تزکیہ و تربیت: رمضان المبارک کا پیغام تقویٰ اور صبر کا ہے، رحمت و مغفرت اور دوزخ سے آزادی اور نجات کا ہے۔ رب کی رضا اور اس کے ذکر سے اپنے کو آراستہ پیراستہ کرنے کا ہے۔ اگر رمضان نہ ہو تو عید بھی نہ ہو، عید بذاتِ خود رمضان المبارک کا انعام و اکرام ہے۔ چیزیں اپنی ضد سے پہچانی جاتی ہیں۔ مشقت ہی راحت کا لطف دو بالا کرتی ہے۔ شب بیداری اور اپنے کو گھلانے اور تڑپانے کا عمل، نیند، آرام اور سکون کے مفہوم سے آشنا کرتا ہے۔ بھوک پیاس ہی، کھانے پینے کی لذت اور اہمیت اُجاگر کرتی ہے۔ اس لیے رمضان المبارک، زہد و مجاہدہ کا پیغام لے کر آیا ہے۔ جاں نثاری اور فداکاری، اطاعت و فرماں برداری، اخلاص و اللہیت، جہاں ایمان باللہ والرسول کے لازمی تقاضے ہیں، وہاں روزہ اور رمضان المبارک کے معمولات ان خصوصیات و کیفیات کو پرورش دینے، دوام بخشنے اور لمحہ لمحہ ان کی رہنمائی اور سایے تلے زندگی بسر کرنے کا عادی بناتے ہیں۔

اس میں کوئی شک نہیں کہ روزہ نفس پر شاق ہونے کے اعتبار سے تمام عبادات میں نمایاں ہے۔ جس قدر انسانی مرغوبات ہیں، پسند اور چاہت کے عنوانات ہیں، سب پر کچھ نہ کچھ پابندیاں، قواعد و ضوابط کے بندھن، اور پہرے بٹھا دیے جاتے ہیں۔ حلال و طیب، جائز اعمال سال کے گیارہ مہینے جن پر کوئی قدغن نہیں، اس ماہ مبارک میں ان کو از سر نو ترتیب دیا جاتا ہے۔ بندہ مومن اپنے رب کی رضا، اس کی ہدایت کی پابندی اور اس کی بارگاہ میں سرخرو ہونے کے لیے بخوشی ان پابندیوں کو قبول کرتا ہے۔ ایمان کی لذت سے آشنا ہوتا ہے۔ تعلق باللہ کا کیف و سرور، کچھ مشقت اٹھا کر، پابندیاں سہ کر دو چند ہو جاتا ہے۔ روزہ سخت کوشی کی تربیت دیتا ہے۔ ایک طرف کھانا پینا،

سونا اور آرام کرنا کم، جب کہ دوسری طرف غیبت، جھوٹ، لڑنا جھگڑنا، فضول اور نکمی و بے مقصد گفتگو بھی روزے کے اعلیٰ مقاصد کی نفی قرار پاتے ہیں۔ بلاشبہ روزہ کھانے پینے کے شوق کو اُکسا دیتا ہے، اس اکساہٹ کو دباننا، نہ کہ پرورش دینا، اس سے نجات پانا نہ کہ نازخڑے اٹھانا مطلوب ہے اور تزکیہ نفس کے جلی عنوات سے عبارت ہے۔ جن حضرات کو تسلسل سے روزہ رکھتے ہوئے ۶۰، ۷۰ سال ہو گئے ہوں، انھوں نے گرمی کے روزے، سردی کے روزے، جوانی کے روزے، بڑھاپے کے روزے، صحت کے روزے، عدم صحت کے روزے، غربت اور ناداری کے روزے، سہولتوں اور آسائشوں کے روزے رکھے ہوں گے۔ خوش حالی اور خستہ حالی، سفر و حضر، دھوپ چھاؤں، تنگی ترشی سے گزرے ہوں گے۔ وہ سراپا اس کی گواہی دیں گے کہ یہ عبادت ہر طرح کے حالات میں بندگی کی تربیت دیتی ہے۔ برسہا برس اس فرض کی پکار پر لبیک کہتے کہتے، اس عبادت سے استغنا اور بے نیازی نہیں پیدا ہوتی، بلکہ طلب، آرزو اور کیف و سرور کی لذت و آشنائی، بڑھتی ہوئی نظر آتی ہے۔

رمضان المبارک صیام اور قیام سے عبارت ہے، یعنی دن کو روزے اور رات کو قرآن پاک کے ساتھ شغف اور تعلق کی آبیاری! دن بھر نفس کو بھوکا پیاسا رکھ کر اس قابل بنایا جاتا ہے کہ قرآن سن سکے اور جذب و امجداب کے مراحل سے گزر سکے۔ یوں نفس کی کشائفتیں دور کی جاتی ہیں تاکہ قرآن پاک سے حقیقی مناسبت پیدا ہو سکے۔ دن بھر نفس کو قابو کیا جاتا ہے۔ منہ زور گھوڑے کو لگام دی جاتی ہے۔ پھر منزل (قرآن پاک) کی طرف اسے روانہ کر دیا جاتا ہے۔ صیام اور قیام، دونوں سے مل کر ہی وہ انسان تشکیل پاتا ہے جو اسلام کا انسان مطلوب ہے۔

یہ بات ذہن و دل کے دور دراز گوشے میں بھی مستحضر رہنی چاہیے کہ 'عبادات' از خود مطلوب ہیں۔ ان میں پنہاں حکمتیں، مادی اور دینی فوائد اپنی جگہ لیکن ان کا اللہ کی ہدایت و حکم ہونا اس امر کے لیے کافی ہے کہ انھیں دائماً ظاہری آداب اور باطنی محاسن سے آراستہ و پیراستہ کیا جائے اور ان کے لیے سنت ثابتہ سے رہنمائی لی جائے۔ آخرت کی جواب دہی کے تصور کو زندہ و تابندہ کیا جائے اور بجا طور پر دنیا میں خلافت اور نیابت کے جس منصب پر ہمیں فائز کیا گیا ہے، عبادات سے اس کردار کو ادا کرنے میں مدد لی جائے۔

روزے کی نفسیات اور جزئیات پر جس قدر غور کیا جائے، حقیقت یہ ہے کہ بندگی رب کا سفر طے کرنے، معراج انسانیت کو پہنچنے، نیز انسانی معاشروں کو قیادت و سیادت فراہم کرنے، معروف کی چمن بندی اور منکر کے جھاڑ جھنکار سے نجات دلانے کے لیے 'روزہ' فیصلہ کن عمل انگیز (catalyst) کا کردار ادا کرتا ہے۔ مستحکم قوت ارادی، عزم صمیم، کرنے اور کر گزرنے کا داعیہ، تعلق باللہ کی استواری، اپنے رب سے ایک اٹوٹ اور جیتے جاگتے تعلق کی آبیاری، اس کی رضا جوئی کی بڑھتی ہوئی طلب، یہ وہ صفات ہیں جو روزے سے پیدا ہوتی ہیں۔

● رمضان اور جہاد: رمضان المبارک انفرادی سطح پر بلند یوں، رفعتوں اور تعلق باللہ کی پہنائیوں کا سفر طے کراتا ہے۔ ہر نفل کا صلہ فرض کے برابر، ہر فرض کے گنا اجر کا حامل، اہلیۃ القدر بندگی رب کی ہزار ماہ کی مسافت طے کر ادیتی ہے، روزے کا اجر و صلہ، خود اللہ تبارک و تعالیٰ کی ذات بابرکات عطا کرتی ہے اور بندے کو اس کا ربل مل جاتا ہے۔ بعینہ اسی طرح رمضان اجتماعی اور ملی سطح پر بھی فتح و ظفر اور کامیابیوں اور کامرائیوں کا عنوان ہے۔ معرکہ بدر اور فتح مکہ کے ابواب رقم ہوتے ہیں۔ ہمارے اپنے منظر نامے میں محمد بن قاسم کی آمد اور یوم باب الاسلام، نیز پاکستان کا قیام، ستائیسویں شب کا انعام ہے۔ اس ماہ مبارک سے انفرادی اور اجتماعی طور پر سبق لینا ضروری ہے۔ ایک طرف تعمیر سیرت، تزکیہ نفس اور اخلاق و کردار کی مضبوطی مطلوب ہے، اور دوسری طرف اجتماعی مسائل، کشمیر، فلسطین کی آزادی اور امریکی مداخلت اور چیرہ دستیوں سے پاک معاشرے اور طانغوت کی فرماں روائی سے آزاد معاشرے کے قیام کے لیے کوشش و کاوش اور جدوجہد بھی ضروری ہے۔ گویا تزکیہ اور جہاد دونوں مطلوب ہیں!!

اس بار رمضان المبارک اس حال میں طلوع ہو رہا ہے کہ پوری اُمت میں بیداری کی لہر پیدا ہو رہی ہے۔ ہزار ہا ہزار فرزند ان توحید اور شمع رسالت کے پروانے اپنے رب کی طرف دیوانہ وار بڑھ رہے ہیں اور طانغوت کی فرماں روائی کو چیلنج کر رہے ہیں۔ قرآن و سنت کی بالادستی کے لیے اور اسلام کو ایک نظام حیات کے طور نافذ کرانے کے لیے شب و روز کی کوششوں اور مشقتوں میں اپنے پیروں کو غبار آلود کر رہے ہیں۔

رجب سنہ ۲ ہجری میں تحویل قبلہ کا حکم نازل ہوا۔ گویا پچھلی اُمت منصب قیادت و رہنمائی

سے ہٹادی گئی اور اُمت مسلمہ کو اس ذمہ داری پر فائز کر دیا گیا۔ سن ۲ ہجری کے اگلے مہینے، شعبان المعظم میں رمضان کے روزے فرض کر دیے گئے۔ گویا قیادت و سیادت کی تربیت اور تزکیے کا اہتمام اور رہنمائی کے منصب کے لیے صلاحیت و استعداد کو پرورش دینے کا عمل رمضان المبارک سے جوڑ دیا گیا۔ سنہ ۲ ہجری کے اگلے مہینے، رمضان المبارک میں، جہاد و قتال کا حکم نازل ہوا۔ ہمارے حالات آج بھی سنہ ۲ ہجری کے تین ماہ میں ربانی فیصلوں اور ان کی ترتیب میں اُمت کے لیے کچھ کرنے اور کر گزرنے، بے خطر آتش نمرود میں کود پڑنے اور اُمت کی بگڑی بنانے کی طرف بلا رہے ہیں۔ نہتے اور بے سروسامان غازیوں، مجاہدوں اور صف شکنوں کے قافلے رواں دواں ہیں، پیروں کو غبار آلود کرتے ہوئے، سر سے کفن باندھ کر جان ہتھیلی پر لیے ب آواز بلند پکارتے ہوئے کہ عیہ بندہ دو عالم سے خفا تیرے لیے ہے، منزل کی طرف بڑھ رہے ہیں۔ نشانات منزل عبور کر رہے ہیں۔ رمضان المبارک ان جذبوں کو مہمیز دینے کے لیے طلوع ہو رہا ہے، بھولا ہوا سبق یاد دلانے اور تاریخ کے جھروکوں میں جھانک کر، ماضی سے اپنے رشتے استوار کرنے کے لیے رب کی رضا اور اس کی جنتوں کے حصول کے لیے میری نماز، میری قربانی، جینا اور مرنا رب العالمین کے لیے ہے، اس کا ورد کرتے ہوئے پوری اُمت میں ایک طرف جہاد کا کلچر فروغ پا رہا ہے اور اس کے ساتھ ساتھ دعوت الی اللہ اور رجوع الی اللہ کی تحریک زور پکڑ رہی ہے۔ بندوں کی غلامی سے نکال کر بندوں کے رب کی طرف لے جانے کی تدبیر رو بہ عمل آ رہی ہے۔

لوگ اس شعور سے مزین اور آشنا ہوتے جا رہے ہیں کہ اُمت کے پاس وسائل کی کوئی کمی نہیں ہے، ۷۵ حکومتیں ہیں، اتنی ہی فوجیں ہیں، ایٹمی صلاحیت کا حامل ملک بھی ہے، مادی وسائل، جغرافیائی اور اسٹریٹجک اہمیت کے خطے، اُمت کے ہم رکاب ہیں۔ لیکن اے بسا آرزو، یہ سارے وسائل دشمن کے لیے استعمال ہو رہے ہیں، اسے لاجسٹک سپورٹ فراہم کی جا رہی ہے۔ اللہ اور اس کے رسولؐ کے باغیوں کو ہر طرح کی سہولتیں فراہم کی جا رہی ہیں، انھیں کھل کھیلنے کا موقع جا بجا دیا جا رہا ہے۔ سارے مسلم حکمران، الاما شاء اللہ، امریکا اور مغرب کی چوکھٹ پر سجدہ ریز ہیں، غیروں کی دی گئی ہر ڈکیشن انھیں قبول ہے، طاغوت کی ہر پالیسی پر آمنا و صقنا اور بلاچوں و چراسر تسلیم خم کر دینا ہمارے حکمرانوں کا شیوہ ہو گیا ہے۔ ظاہر ہے کہ اس کے نتیجے میں

نوجوان غول درغول ردعمل کا شکار ہو رہے ہیں، اشتعال کے حوالے ہو رہے ہیں، 'جہاد' کی نئی نئی تعبیریں بھی سامنے آرہی ہیں۔ لیکن جدوجہد کا ایک طوفان اٹھ کھڑا ہوا ہے — **قالہ اللہ وقالہ الرسول** کی پکار جا بجا سنی جا رہی ہے، منبر و محراب سے وابستگی میں اضافہ روز کا تجربہ ہے، ناموس رسالت صلی اللہ علیہ وسلم پر جانیں نثار کرنے والے، ڈنکے کی چوٹ پر شمع رسالت کے پروانے بنے ہوئے ہیں، ختم نبوت کے عقیدے سے چھیڑ چھاڑ کرنے والوں کے لیے استدلال کی قوت اور قوت کے اظہار کے لیے سرگرداں ہیں۔ ایسے میں رمضان المبارک کی ساعتیں بآواز بلند بھی اور باندا زخفی بھی ع فضا ئے بدر پیدا کرنے..... کی سرگوشیاں کر رہی ہیں!

● اُمت کے لیے لمحہ فکریہ! رمضان المبارک میں اہل علم اور فقہائے کرام پر بھی بھاری ذمہ داری عائد ہوتی ہے کہ وہ حالات کا تجزیہ کریں اور ٹھنڈے دل و دماغ سے اُمت کی، بالخصوص نوجوانوں کی رہنمائی کریں، ان کی توانائیاں اور قربانیاں ضائع نہ ہونے پائیں، ان کی قوت کار کو صحیح رخ دیں، ان کی تڑپ اور کسک کو محسوس کریں، اور طاغوت کے بڑھتے ہوئے قدموں کو روکنے والوں اور ان کے آگے بند باندھنے والوں کی علمی و فکری رہنمائی بھی کریں اور عمل کی دنیا میں ترجیحات اور **اللاہم فاللاہم** کی ایسی تشریح بھی کریں جو طمانیت قلب کا باعث بن سکے۔ اگر لبنان کے حزب اللہ، فلسطین کے حماس، کشمیر کے حزب المجاہدین اور افغانستان کے طالبان نوجوانوں کے لیے مثال اور نمونہ بن رہے ہیں اور خوابیدہ اُمت کو جگانے کا ذریعہ بن رہے ہیں، تو یہ لمحہ تاریخ ماضی قریب اور بعید کے اُن گنت تجربات سے سیکھنے اور اُمت کو اصلاح کی طرف مائل کرنے کا بہترین موقع ہے۔ رمضان المبارک اس کا وافر سامان بہم پہنچانے کا ذریعہ ہے۔

قرآن پاک کی رہنمائی، اسوہ رسول صلی اللہ علیہ وسلم کے نقوش پا، شب قدر کی فیصلہ کن اور اللہ سبحانہ و تعالیٰ سے جڑی ہوئی یقین سے سرشار، انشراح صدر کی دولت، حالتِ روزہ کی پاکیزہ گھڑیاں اُمت کے ایجنڈے پر غور و فکر کے لیے صرف ہونی چاہئیں۔ اُمت کی زبوں حالی کہ ع ہے جرمِ ضعیفی کی سزا مرگِ مفاجات، اور اس کے متوازی، بیداری اور رجوع الی اللہ کی لہر کی قدر افزائی اور حوصلہ افزائی کی اجتماعی طور پر ضرورت ہے۔

رمضان المبارک کی رہنمائی ہمہ جہت ہے، ہمہ وقت ہے، ہر لمحے اور تا قیامت ہے۔

غزوہ بدر بھی اگر محض ایک واقعہ ہوتا تو تاریخ کا حصہ بن چکا ہوتا، ماضی کے چھروکوں میں گم ہو گیا ہوتا، لیکن یہ رہنمائی ہے۔ ایک ابدی پیغام ہے اور قیامت تک کے لیے دیوار پر لکھی تحریر ہے ع بہار ہو کہ خزاں لا الہ الا اللہ! اس کے پیغام میں تازگی و نمو ہے، سیرابی اور شادابی ہے کہ جب عقیدوں کی جنگ ہو، تہذیبوں کا معرکہ ہو یا اصولوں کی آویزش — اس میں عددی قوت، اسلحہ اور ساز و سامان، آلات حرب و ضرب ثانوی اہمیت اختیار کرتے ہیں، فیصلہ کن حیثیت اور اقدام کی صلاحیت عقیدہ و اصول کی ہوجاتی ہے۔ قیامت تک یہی کلیہ کارفرما رہے گا۔ رسیوں اور لاٹھیوں کو سانپ سمجھ کر ان سے خوف زدہ ہونے والے ایک تاریخ رقم کریں گے اور اژدھوں اور سانپوں کو بے معنی اور پرکاہ کے برابر اہمیت نہ دینے والے بھی۔ تن و توش کر دفر اور سائنس و ٹکنالوجی کی ایجادات پر غرہ کرنے والے اور ناخداؤں کو خدا بنانے والے بھی موجود رہیں گے اور کئی کئی وقت کے فاتحوں سے پیٹ پر پتھر باندھنے والے اور جنت کی خوشبو اور اس کی لپٹوں سے سرشار ہونے والے بھی حق و باطل کے اس معرکے میں اپنی گردنوں پر سر سجائے، گردنیں کٹوانے کے لیے تیار نظر آئیں گے!

اہل علم ہی یہ کام کر سکتے ہیں کہ اُمت کو باور کرائیں کہ ہمارا اصل ہتھیار، ایٹم بم نہیں ہے، گوہمیں اس کا بھی حکم دیا گیا ہے کہ **وَاعْبُدُوا اللَّهَ مَا اسْتَلْخْتُمْ مِنْ قُوَّتِهِ وَ مِنْ رِبَاطِ الْخَيْلِ** (اور تم لوگ جہاں تک تمہارا بس چلے، زیادہ سے زیادہ اور تیار بندھے رہنے والے گھوڑے ان کے مقابلہ کے لیے مہیا رکھو۔ انفال ۶۰:۸) — مگر ہمارا اصل ہتھیار اپنے رب پر جیتا جاگتا ایمان، قرآن پاک کی رہنمائی اور ہدایت کو سینے سے لگانا اور جہاد فی سبیل اللہ ہے۔ اللہ تبارک و تعالیٰ تک جانے کے تمام راستے، نبی اکرم صلی اللہ علیہ وسلم سے ہو کر گزرتے ہیں، آپ کی سنتوں کو اپنانا، آپ کی شریعت کے نفاذ کے لیے اٹھنا، اور آپ جو جدوجہد اور کشمکش ہمارے درمیان چھوڑ گئے ہیں اس کا خوگر بننا، کامیابی کی نوید ہے۔

رمضان المبارک، تذکیر کا عنوان ہے: ”پیوستہ رہ شجر سے اُمید بہار رکھ“ کا امید افزا پیغام ہے۔ ہمیں اس پیغام کو نہ صرف رمضان میں بلکہ باقی گیارہ مہینوں میں بھی تازہ رکھنے اور مقدور بھر اُمت کے ایک ایک فرد تک پہنچانے کی ذمہ داری ادا کرنی ہے۔

